

श्रम, रोजगार तथा सामाजिक सुरक्षा मन्त्रालयका माननीय मन्त्री शेर बहादुर कुँवरको कार्यकालमा सम्पादन भएका कार्यहरूको प्रगति विवरण

मलाई पार्टीको सिफारिस बमोजिम मिति २०७९ असार १३ गते देखि मन्त्रिपरिषद्को सदस्यको रूपमा श्रम, रोजगार तथा सामाजिक मन्त्रालयको जिम्मेवारी सम्हाल्ने अवसर प्राप्त भए पश्चात मेरो नेतृत्वमा मन्त्रालय र अन्तर्गतका निकायबाट सम्पादन भएका मुख्य मुख्य कार्यहरूको प्रगति विवरण देहाय अनुसार भएको व्यहोरा सादर अनुरोध गर्दछु ।

पूर्ण रूपमा देशभित्रै आन्तरिक रोजगारको सुनिश्चित नहुँदासम्म हाम्रो मुलुकबाट बाध्यात्मक रूपमा वैदेशिक रोजगारमा जाने प्रक्रिया रोक्न सकिने अवस्था नभएको सन्दर्भमा व्यवस्थित र मर्यादित रूपमा कामदारको सुरक्षा, हक हितलाई ध्यानमा राखी बैदेशिक रोजगारीलाई व्यवस्थित गर्नु चुनौतिपूर्ण कार्य हो । अर्को तर्फ योगदानमा आधारित सामाजिक सुरक्षा औपचारिक क्षेत्रमा रहेका श्रमिकहरूका लागि मात्र सञ्चालनमा रहेको बिद्यमान अवस्थालाई विस्तार गरी ठूलो संख्यामा रहेका अनौपचारिक तथा स्वरोजगार क्षेत्र र बैदेशिक रोजगारीमा रहनु भएका श्रमिकहरूलाई सामाजिक सुरक्षाको दायरामा ल्याउन आवश्यक कार्यविधि स्वीकृत गरिएको छ ।

यसको कार्यान्वयनबाट सबै श्रमिकहरूलाई सामाजिक सुरक्षाको प्रत्याभूति प्रदान हुने र समग्र देशको अर्थ व्यवस्था सुधार भई मुलुकको विकास र श्रमिक वर्गको आर्थिक अवस्थामा थप टेवा पुग्ने विश्वास लिएका छौ । नेपालको

श्रम प्रशासनलाई चुस्त दुरूस्त र प्रभावकारी बनाउन थप कार्ययोजना बनाई अघि बढाइएको छ ।

संघीय संरचना अनुरूप श्रम प्रशासनको प्रभावकारी कार्यान्वयन गर्ने गरी सबै श्रम तथा रोजगार कार्यालयहरुबाट वैदेशिक रोजगारका लागि श्रम स्वीकृति प्रदान गर्ने कार्यको थालनी भएको छ । यसबाट श्रम क्षेत्रलाई थप व्यवस्थित हुनेछ भन्ने आशा गरेका छौं ।

आन्तरिक रोजगारी

प्रधानमन्त्री रोजगार कार्यक्रम, युवा रोजगारीका लागि रुपान्तरण पहल परियोजना, रोजगार प्रवर्द्धन कार्यक्रम र वैदेशिक रोजगारीबाट फर्किएका व्यक्तिहरुको पुनः एकीकरण परियोजना प्रदेश तथा स्थानीय तहबाट कार्यान्वयन गरिएको छ ।

- वैदेशिक रोजगारीबाट फर्किएका नेपालीहरुको पुनःएकीकरण सम्वन्धी निर्देशिका स्वीकृति भइ वैदेशिक रोजगार बोर्डबाट कार्यान्वयनमा ल्याइएको छ ।
- स्वीस सरकारको सहयोगमा वैदेशिक रोजगारीबाट फर्किएका ब्यक्तिहरुका लागि पुनः एकीकरण परियोजना (Reintegration of Returnee Migrant Workers Project (ReMi) संघीय, प्रादेशिक र स्थानीय तहमा सञ्चालन हुने गरी वैदेशिक रोजगारीबाट फर्किएका व्यक्तिहरुका लागि पुनःकीकरण कार्यक्रम स्वीकृत भई सञ्चालनमा रहेको छ । त्यसै गरेर दक्षिण कोरिया सरकार (KOICA) को सहयोगमा वैदेशिक रोजगारीबाट फर्किएका ब्यक्तिहरुका पुनःएकीकरण कार्यक्रम सञ्चालन गर्न द्विपक्षीय सम्झौता सम्पन्न भएको छ ।
- रोजगारी सम्वन्धी कार्यक्रमहरुको एकीकृत तथ्याङ्क व्यवस्थापनको लागि **राष्ट्रिय रोजगार व्यवस्थापन सूचना प्रणाली**को विकास गर्ने र

रोजगारीको एकीकृत राष्ट्रिय प्रणालीको ढाँचा सिफारिस गरिएको छ ।

- श्रमको सम्मान गर्दै स्वदेशमा नै रोजगारी गर्न उत्प्रेरित गर्ने उद्देश्यले *श्रमको सम्मान राष्ट्रियको अभियान* कार्यक्रम सञ्चालन भइरहेको छ ।
- श्रमिक अस्पतालको निर्माण सम्भाव्यता अध्ययन कार्यदलले अस्पताल निर्माण सम्भाव्य स्थल र सञ्चालनका लागि जग्गाको पहिचान भएको छ भने श्रमिक अस्पताल निर्माणका लागि DPR तयार गर्ने कार्य भइरहेको छ ।
- देशको श्रम बजारमा प्रवेश गर्ने सम्पूर्ण जनशक्तिलाई स्वदेशमा नै रोजगारी उपलब्ध गराउने उद्देश्यले उनीहरूको क्षमता विकास गरी व्यावसायिक सीप तथा तालिम प्रदान गर्ने कार्यक्रमलाई प्रभावकारीरूपमा सञ्चालन गर्ने कार्य भइरहेको छ । बजारमा उपलब्ध जनशक्तिलाई सीपयुक्त बनाई रोजगार, स्वरोजगार र उद्यमशीलता अभिवृद्धि बनाउन व्यवसायिक सीप विकास तथा तालिम सञ्चालन गरिएको छ ।
- सीपलाई रोजगारीसँग आवद्ध गर्न कार्यस्थलमा आधारित तालिम सञ्चालनको प्रस्ताव समेत गरिएको छ ।

वैदेशिक रोजगारी

- नेपाल सरकार, मन्त्रिपरिषद्को मिति २०७९।०२।३१ गतेको निर्णयानुसार नेपालबाट बेलायतमा स्वास्थ्य क्षेत्रका जनशक्ति पठाउने सम्बन्धी श्रम समझदारी पत्रमा नेपाल सरकारको तर्फबाट श्रम,रोजगार तथा सामाजिक सुरक्षा मन्त्रालयका सचिव र बेलायत सरकारको तर्फबाट नेपालका लागि बेलायती राजदुतले मिति २०७९।०५।०६ गते हस्ताक्षर भई कार्य अगाडी वढाईएको छ । सोको कार्यान्वयन कार्ययोजना (Implantation Protocol) को मस्यौदा तयार गरी रायको लागि कानून,न्याय तथा संसदीय मन्त्रालयमा पठाईएको छ ।

- मित्रराष्ट्र रोमानियामा वैदेशिक रोजगारीमा जान चाहने नेपाली नागरिकहरूले त्यहाँबाट Employment Contract प्राप्त गरिसके पछि भिषा प्राप्तिका लागि आवदेन गर्न छिमेकी मुलुक भारतमा रहेको रोमानियन राजदुतावासमा जानुपर्ने अवस्थाका कारण अतिरिक्त समय र पैसा खर्च भएको भन्ने जनगुनासोलाई सम्बोधन गर्न सम्बद्ध निकायको समन्वयमा रोमानियमा प्रवेशको लागि आवश्यक भिषा प्रकृयालाई सरल बनाउन काठमाडौं स्थित वैदेशिक रोजगार कार्यलाय, ताहाचलमा अस्थायी रूपमा रोमानियन मिशन स्थापना गरी कार्य सरलीकरण गरिएको छ ।
- इजरायल सरकारको तर्फबाट उक्त मुलुकमा नेपाली कृषि-कामदार लैजाने सम्बन्धमा अनुरोध भई आएको विषयमा आवश्यक अध्ययन गरी सो सम्बन्धी कार्यान्वयन कार्ययोजना तर्जुमा गर्नका लागि कार्यदल गठन भई कार्य भईरहेको छ ।
- वैदेशिक रोजगारीमा गई विभिन्न मुलुकमा कार्यरत रहेको अवस्थामा, घाइते, अंगभंग तथा विरामी भई समस्यामा परेका नेपाली नागरिकको अवस्था पहिचान गरी आवश्यकता अनुसार उद्धार एवम् समुचित व्यवस्थापन गर्न मिति २०७९।०४।०६ को माननीय मन्त्रीस्तरीय निर्णयानुसार यस मन्त्रालयका सहसचिव संयोजकत्वमा गठित कार्यदलले विभिन्न चरणमा बैठक वसी सरोकारवालाहरूसँग छलफल पश्चात यस मन्त्रालयमा पेश गरेको प्रतिवेदन परराष्ट्र मन्त्रालय र वैदेशिक रोजगार बोर्डको सचिवालयमा पठाइएको छ ।
- श्रम,रोजगार तथा सामाजिक सुरक्षा मन्त्रीज्यूको समुपस्थितिमा वैदेशिक रोजगारको क्षेत्रलाई थप सुरक्षित, व्यवस्थित तथा मर्यादित बनाउँदै वैदेशिक रोजगारीमा जाने नेपाली नागरिकको हक हितको रक्षार्थ विदेशस्थित कुटनीतिक नियोगहरूमा खटिई कार्यरत काउन्सेलर (श्रम) र श्रम सहचारीसँग Virtual Meeting गरी कार्यलाई थप प्रभावकारी

बनाउन Virtual Meeting गरी श्रमिकको कल्याणको लागि निर्देशन दिइएको छ ।

- वैदेशिक रोजगारी सम्बन्धी सेवाहरूलाई छिटो, छरितो, पारदर्शी र प्रभावकारी बनाउन सूचना प्रविधिको माध्यमबाट सेवा प्रवाह गरिएको छ ।
- श्रम स्वीकृति तथा पुनःश्रम स्वीकृतिको कामलाई पुर्ण रुपमा अनलाईन प्रणालीमा आवद्ध गरिएको छ । यसबाट श्रम स्वीकृतिका लागि लामो लाईनमा बस्नुपर्ने बाध्यताको अन्त्य भएको छ । नयाँ गौतमबुद्ध अन्तर्राष्ट्रिय विमानस्थलमा भैरहवाको साथै सातवटै प्रदेशमा रहेका श्रम तथा रोजगार कार्यालयहरूबाट वैदेशिक रोजगारीका लागि श्रम स्वीकृती दिने कार्य भईरहेको छ ।
- वैदेशिक रोजगार व्यवस्थापनसँग जोडिएका व्यवसायी, कर्मचारी, स्वास्थ्य संस्था तथा अभिमुखीकरण संचालन गर्ने संस्थाहरूलाई छुट्टाछुट्टै बुदाँगत रुपमा वैदेशिक रोजगार व्यवस्थापन आचार संहिता, २०७९ को प्रारम्भिक मस्यौदा तयार गरिएको छ ।
- वैदेशिक रोजगारीमा गई वैदेशिक रोजगार बोर्डबाट कल्याणकारी कार्यहरू अंगभंग वा मृत्यु भएका कामदार र निजका परिवारलाई उपलब्ध गराउने आर्थिक सहायता र छात्रवृत्ति सम्बन्धी सेवालाई समेत अनलाईन मार्फत प्रदान गर्ने व्यवस्था गरिएको छ ।
- नेपाल सरकार र जापान सरकार बीच सम्पन्न द्विपक्षीय श्रम सम्झौतामा उल्लिखित संयुक्त कार्यसमितिको बैठक मिति २०७९, श्रावण १८ देखि १९ (सन् २०२२, अगष्ट ३ देखि ४) सम्म काठमाडौंमा सम्पन्न भएको छ ।
- श्रमिहरूको हकहितलाई ध्यानमा राखी नयाँ श्रम गन्तव्य मुलुकको खोजी र श्रम सम्झौताको नवीकरण गर्ने कार्यलाई अगाडि वढाइएको छ । साउदी अरेविया, सेसेल्ससँग नयाँ श्रम सम्झौता एवं संयुक्त अरब इमिरेट्स, मलेसिया र कतारसँग भएका श्रम सम्झौतालाई समसामयिक परिमार्जन/पुनरावलोकन गर्ने कार्य प्रारम्भ भएको छ ।

- वैदेशिक रोजगारीलाई सुरक्षित व्यवस्थित र मर्यादित बनाउन वैदेशिक रोजगार सूचना प्रणालीमा सबैको पहुँच अभिवृद्धि गर्ने कार्यलाई उच्च महत्व दिई गन्तव्य मुलुकसम्म विस्तार गर्ने नीति मन्त्रालयले अवलम्बन गरेको छ ।
- वैदेशिक रोजगारीमा हुने ठगी नियन्त्रणका साथै राहत तथा उद्धार कार्यलाई प्रभावकारी बनाउन मार्सल टिम, शिघ्र प्रत्युत्तर टोली (Rapid Response Team) गठन गरी ठगी नियन्त्रण कार्यलाई प्रभावकारी बनाईएको छ ।
- वैदेशिक रोजगारीको क्रममा भएका व्यक्तिगत ठगीको उजुरी जिल्ला तहमा नै प्रमुख जिल्ला अधिकारीले हेर्न पाउने र कानून वमोजिम उजुरी उपर कारवाही गरी पिडितलाई क्षतिपुर्ति दिलाउने व्यवस्था गरिएको छ ।
- वैदेशिक रोजगार सम्बन्धि सेवालाई सरल, सहज र पहुँचयोग्य बनाई सेवा प्रवाहमा सुशासन कायम गर्न विद्यमान सूचना प्रविधि प्रणालीमा समसायिक सुधार गर्ने आ.व. 2079/80 को नीति तथा कार्यक्रम अनुरूप इ.पि.एस परिक्षा प्रणालीबाट दक्षिण कोरिया जाने श्रमिकहरूको श्रम स्वीकृति हस्तलिखित रूपमा दिने गरिएकोमा मिति 2079/3/7 मा नेपाल सरकार सचिवस्तरबाट निर्णय भई मिति 2079/5/10 गते देखी वैदेशिक रोजगार सूचना व्यवस्थापन प्रणाली (FEIMS) बाट अनलाइन रूपमा प्रदान गर्न थालिएको छ ।
- नेपाल सरकारबाट श्रम स्वीकृति लिई वैदेशिक रोजगारीमा जाने श्रमिकहरूको श्रम स्वीकृति सम्बन्धि जानकारी मिति 2079/7/18 देखी सूचना प्रविधि विभागको National SMS Gateway मार्फत पठाउन थालिएको छ ।
- श्रम तथा रोजगार कार्यालय, पोखरा र बुटवललाई वैदेशिक रोजगार सम्बन्धि पूर्व स्वीकृति दिने, कामदार छनौटको लागि राष्ट्रिय दैनिक

पत्रिकामा विज्ञापन गरे नगरेको नियमित अनुगमन गर्ने, श्रम स्वीकृतिको निस्सा (स्टिकर) को लागि निवेदन लिने र श्रम स्वीकृतिको निस्सा (स्टिकर) दिने, इजाजतपत्रवालाका शाखा कार्यालयहरुको अनुगमन तथा निरीक्षण गर्ने, लगायतका वैदेशिक रोजगार व्यवस्थापन सम्बन्धि सम्पूर्ण प्रकारका कार्य मिति 2079/7/3 देखी सम्पादन हुँदै आएको छ । वैदेशिक रोजगार कार्यालय, काठमाडौँबाट मात्र श्रम स्वीकृति दिँदै आएकोमा उक्त सेवा प्रवाहको दायरालाई विस्तार गरी काठमाडौँ भन्दा बाहिरबाट समेत सेवा प्रवाह हुन थालेको छ ।

- **वैदेशिक रोजगारी सम्बन्धी ठगी नियन्त्रणमा विभागको प्रयास:** वैदेशिक रोजगार ऐन, २०६४ बमोजिम वैदेशिक रोजगार सम्बन्धि व्यवसाय संचालन गर्न इजाजतपत्रप्राप्त गरेका इजाजतपत्रवाला संस्थाहरुले विद्यमान वैदेशिक रोजगार ऐन, नियम, निर्देशिका तथा विभागले समय समयमा जारी गरेको निर्देशनको विपरित वैदेशिक रोजगारीमा जाने श्रमिकहरुलाई ठगी गरेको तथा विदेशमा गई अलपत्र परेका श्रमिकहरुको उद्धार गर्नुपर्ने भनी चालु आ.व. 2079/80 को मंसिर मसान्तसम्म ४१० वटा उजुरी रु.६ करोड ५६ लाख ५९ हजार मागदाबी सहित यस विभागमा दर्ता भएका छन् । जसमध्ये विभागले ६९ वटा उजुरीको रु.१ करोड, ४० लाख ८४ हजार क्षति-पूर्ति भराएको छ भने ३ वटा उजुरीको रु.८ लाख ४६ हजार बराबरको मिलापत्र गराएको छ ।
- त्यस्तै गरी वैदेशिक रोजगारीको आवरणमा वैदेशिक रोजगार विभागबाट इजाजतपत्र प्राप्त गरेका **संस्था बाहेकका अन्य संस्था तथा व्यक्तिले** ठगी गरेको भनी ७८० वटा उजुरी दर्ता भई रु.२८ करोड २३ लाख २० हजार मागदाबी परेको छ । यि मध्ये १०१ वटा मुद्दा विभागले मिलापत्र गराई रु.७ करोड १० लाख ६९ हजार क्षतिपूर्ति भराएको छ भने २७ वटा मुद्दा वैदेशिक रोजगार न्यायाधिकरणमा रु. ९ करोड ४७ लाख ६५ हजार मागदाबी सहित मुद्दा दर्ता गरेको छ ।

- **अनुगमन सम्बन्धी विवरण:** चालु आ.व.को मंसिर मसान्तसम्ममा वैदेशिक रोजगार विभागले यस अवधिमा २२ वटा इजाजतपत्र प्राप्त संस्था र ४४ वटा अभिमुखीकरण संस्थाको नियमित तथा आकस्मिक रुपमा अनुगमन गरी नियम विपरित गतिविधि गरेको पाइएका ६ वटा इजाजतपत्र प्राप्त संस्था र २२ वटा अभिमुखीकरण संस्थाहरूलाई वैदेशिक रोजगार ऐन बमोजिम तत्कालको लागि बन्द गरी कारबाही गरिएको छ । यस्तै गरी वैदेशिक रोजगारी सम्बन्धि ठगी गरेको उजुरीको आधारमा १ ट्राभल एण्ड टुर्स प्रा.लि.को समेत आकस्मिक रुपमा अनुगमन गरेको छ । टेलिफोन तथा अनलाईन माध्यमबाट समेत अनुगमन कार्यलाई तिब्रता दिइदै आएको छ ।
- आर्थिक वर्ष २०७९/८० को मंसिर मसान्तसम्ममा इजरायलको स्वास्थ्य क्षेत्रमा काम गर्ने Care-Giver १०१९ जना श्रमिकहरू त्यसतर्फ प्रस्थान गरिसकेका छन् ।
- आर्थिक वर्ष २०७९/८० को मंसिर मसान्तसम्ममा विभिन्न ७ मुलुकहरू बहराईन, कुवेत, मलेसीया, अमान, कतार, साउदी अरेबीया र यूएईमा २,८९,०७२ जना पुरुष, २४,०२२ जना महिला समेत कुल ३,४९,०८२ जनाले वैदेशिक रोजगारीमा जान श्रम स्वीकृति लिएका छन् ।
- सुन्य लगानी (० Cost) मा वैदेशिक रोजगारमा पठाउने नीति अनुरूप २०७९ श्रावण देखि हालसम्म २,५४,२८९ जना वैदेशिक रोजगारीमा मलेसियामा जानु भएको देखिन्छ भने १० प्रतिशत सेवा शुल्क दिएर १,५५,३१८ जना मलेसीया गएको देखिन्छ । **बिस्तृत विवरण संलग्न छ ।**
- यसै अवधिमा २२ वटा नयाँ इजाजतपत्र जारी भएको छ भने १५ वटा इजाजतपत्रवालाको इजाजत खारेजी भएको छ ।
- वैदेशिक रोजगार सूचना व्यवस्थापन प्रणाली (FEIMS) को निरन्तर सुधारको कार्य भईरहेको । वैदेशिक रोजगार विभागका सूचना प्रविधि शाखाका निर्देशकको संयोजकत्वमा Need Assessment समिति गठन

गरी कार्य प्रारम्भ भैसकेको र सरोकारवालालाई सुधारका सुझावहरू प्रदान गर्न सार्वजनिक सूचना समेत जारी गरिसकिएको ।

सामाजिक सुरक्षा

- ठूलो संख्यामा रहेका अनौपचारिक तथा स्वरोजगारक्षेत्र र बैदेशिक रोजगारिमा रहनु भएका श्रमिकहरूलाई सामाजिक सुरक्षाको दायरामा समेट्न सकिरहेको थिएन भने हालसालै अनौपचारिक तथा स्वरोजगा क्षेत्र र बैदेशिक रोजगारिमा रहनु भएका श्रमिकहरूलाई योगदानमा आधारित सामाजिक सुरक्षाको दायरामा ल्याउन आवश्यक कार्यविधि स्वीकृत गरिएको छ । **कार्यविधिका मुख्य विशेषताहरू संलग्न छन ।**
- सामाजिक सुरक्षा कोष योजना संचालन मार्गदर्शन स्वीकृत गरिएको छ । योगदानमा आधारित सामाजिक सुरक्षा योजना संचालन योगदानकर्ताको हितलाई मध्यनजर गरी सामाजिक सुरक्षा सञ्चालन कार्यविधि (तेस्रो संशोधन), २०७५ परिमार्जन गरिएको छ । **मुख्य विशेषताहरू संलग्न छन ।**
- कम्तिमा २ वर्ष योगदान गर्ने योगदानकर्तालाई कोरोनरी आर्टरी वाइपास वा ओपनहार्ट सर्जरी, मस्तिष्कघात, मृगौला रोग, क्यान्सर, पार्किन्सन्स, अल्जाईमर्स, स्पाईनलईन्जुरी, हेडईन्जुरी, सिकलसेलएनिमिया, हेमोफेलिया वा थालासेमिया लगायतका १० प्रकारका घातक रोग लागेमा सेवा अवधि भर एकै पटक वा पटक पटक गरी रु १० लाख सम्म उपचार खर्च प्रदान गरिने व्यवस्था गरिएको छ ।
- यस अघिको योगदानकर्ताले मात्र स्वास्थ्य उपचार सुविधा पाउने व्यवस्थालाई दम्पतीले समेत पाउने गरी विस्तार गरिएको छ ।
- सामाजिक सुरक्षा कोषबाट निवृत्तिभरण लिन शुरु गरेको ७ वर्षको अवधिसम्म घातक रोग अन्तर्गतको सुविधा लिन सकिने व्यवस्था गरिएको छ ।

- रोजगार सम्बन्ध अन्त्य भए पश्चात कोषमा स्वेच्छिक रूपमा रकम जम्मा गर्ने योगदानकर्ताले नेपाल सरकारले निर्धारण गरेको न्यूनतम आधारभुत पारिश्रमिक वा बढीमा सो को ३ गुणासम्म रकमको आधारमा योगदान गर्न सक्ने सीमा निर्धारण गरिएको छ ।
- सामाजिक सुरक्षा कोषमा सूचीकृत श्रमिकका स्नातकतहको प्रथम वर्षमा भर्ना भई अध्ययन गरिरहेका सन्ततिहरुलाई प्रत्येक प्रदेशबाट १२ जनाका दरले ८४ जनाले बढीमा ५ लाखका दरले स्वदेशी शैक्षिक संस्थामा अध्ययन गर्न छात्रवृत्ति प्रदान गर्ने गरी **योगदानकर्ता सन्तति छात्रवृत्ति सञ्चालन कार्यविधि, २०७९** स्विकृत गरिएको छ ।
- सामाजिक सुरक्षा कार्यक्रमलाई विस्तारित गर्ने उदेश्यका साथ कोषको नयाँ संगठन संरचना स्वीकृत गरी विराटनगर र सिमरामा कोषको शाखा कार्यालय स्थापना गरिएको छ भने बुटवल र नेपालगञ्जमा सम्पर्क कार्यालय स्थापना गर्न अनुमती प्रदान गरिएको छ ।
- सामाजिक सुरक्षा कोषमा आवद्ध योगदानकर्ताहरुलाई विभिन्न प्रकारका (विषेश सापटी, घर सापटी, सामाजिक कार्य सापटी र शैक्षिक सापटी) सहुलियतपुर्ण र सरलकर्जा सापटी प्रदान गर्न शुरु गरिएको छ । **हालसम्म २२३० जना श्रमिकहरुले रु ४१ करोड ४० भन्दा बढी सहुलियतपुर्ण र सरलकर्जा प्रदान गरिएको छ ।**
- **सामाजिक सुरक्षा कोषको एप सार्वजनिक गरिएको:** सो एप मार्फत कोषमा आवद्ध योगदानकर्ताहरुले आफ्नो विवरण हेर्न, KYC अध्यावधिक गर्न, अवकाश भुक्तानी, विषेश सापटी प्राप्त गर्ने लगायत विभिन्न १३ प्रकारका सुविधाहरु लिन सक्ने व्यवस्था गरिएको छ ।
- बैदेशिक रोजगारिमा रहेका श्रमिकको सामाजिक सुरक्षा सम्बन्धमा कोषले तयार गरेको प्रारम्भिक सामाजिक सुरक्षा कोष सञ्चालनका क्षेत्रमा गरिएको माथि उल्लिखित सुधार एवं परिमार्जनवाट रोजगारदाता र श्रमिक

वीच असल श्रम सम्बन्ध कायम हुन गई उत्पादकत्वमा बृद्धि हुने विश्वास गरिएको छ ।

व्यावसायिक सीप विकास तथा तालिम क्षेत्र

- राष्ट्रिय सीप विकास तालिम प्रतिष्ठान गठनको लागि मन्त्रिपरिषदमा प्रस्ताव पेश भएको छ ।
- राष्ट्रिय व्यावसायिक सीप विकास तालिम नीतिको मस्यौदा अन्तिम चरणमा रहेको छ ।
- बालश्रम निवारण सम्बन्धी राष्ट्रिय गुरुयोजना (२०७५-२०८५) को कार्यान्वयन कार्ययोजना निर्माण भएको छ ।
- बालश्रममुक्त स्थानीय तह घोषणा कार्यक्रमका लागि स्थानीय तहसँग प्रस्ताव आवाहन गरिएको ।

सेवा प्रवाहमा सुधार

वैदेशिक रोजगारी सम्बन्धी सेवाहरुलाई अनलाईन मार्फत प्रवाह गर्ने व्यवस्था मिलाइएको छ ।

- वैदेशिक रोजगार विभागबाट सञ्चालन हुने सेवाहरुलाई सरलीकरण गर्न **कार्यसञ्चालन कार्यविधि** तर्जुमा गरी कार्यान्वयन गरिएको छ ।
- वैदेशिक रोजगारीमा हुने ठगी नियन्त्रणका साथै राहत तथा उद्धार कार्यलाई प्रभावकारी बनाउन **मार्सल टिम, शिघ्र प्रत्युत्तर टोली (Rapid Response Team) गठन** तथा २४ घण्टा गुनासो सुन्ने गरी मन्त्रालयमा श्रम कल सेन्टर सञ्चालन गरिएको छ ।
- वैदेशिक रोजगारीलाई प्रभावकारी बनाउन म्यानपावर कम्पनी, वैदेशिक रोजगार विभाग, वैदेशिक रोजगार बोर्ड, श्रम तथा रोजगार कार्यालयहरुबाट प्रवाह हुने सेवालाई भरपर्दो र व्यवस्थित गराउन सेवा प्रवाहसँग सम्बन्धित कार्यमा प्रविधिलाई पुर्ण रुपमा उपयोग गर्ने नीति लिइएको छ ।

- वैदेशिक रोजगार नीति, २०६८, वैदेशिक रोजगार ऐन, २०६४ र श्रम ऐन, २०७४ लगायतका नीति तथा कानूनलाई समसामयिक परिमार्जन गर्न कार्यदल गठन भई कार्य भईरहेको छ ।
- वैदेशिक रोजगारी लगायतका श्रम क्षेत्रमा रहेका समस्या तथा गुनासोलाई प्रत्यक्ष माननीय मन्त्रीलाई सुनाउने र प्राप्त गुनासो समस्या र सुझावहरूलाई प्राथमिकताका आधारमा समाधान गर्ने गरी प्रत्येक आईतवार विहान ११ देखि १२ वजेसम्म **श्रमिकसँग श्रम मन्त्री** कार्यक्रम सञ्चालन गरिएको छ ।

यी समग्र प्रयासबाट मुलुकको समग्र रोजगारीमा सुधार आउने, वैदेशिक रोजगारको व्यवस्थापनमा सुधार हुने, असल श्रम सम्बन्धको विकास हुने, युवाहरूले व्यवसायिक सीप तथा तालिमको विकास हुने, सबै श्रमिक योगदानमा आधारित सामाजिक सुरक्षाको दायरामा आउने, मन्त्रालय मातहतका निकायले प्रदान गर्ने सेवा प्रवाह सरलता, सहजता, पारदर्शिता सँगै सुशासन प्रवर्द्धन हुनेमा मैले विश्वास लिएको छु । यस कार्यमा मलाई सहयोग गर्नुहुने सबैप्रति आभार प्रकट गर्न चाहन्छु ।

धन्यवाद । नमस्कार ।